

IL-FUNGU TA' MALTA

GHERQ IS-SINJUR JEW GHERQ IL-GENERAL

Din ix-xitla li mill-bottaniċi issejtnet *Cynomorium Cocci-
neum L.*, hi waħda minn dawk il-ħxejjex rari ta' art twe-
lidna u li ma ssibhiex ħlief f'post wieħed. F'Malta ssibha
fl-Irdum ta' Had-Dingli, u f'Għawdex fuq l-iskoll imsejjaħ
Haġret il-Ġeneral u fuq Ġebbla tal-Altar ma' genb id-Dwejra.
Din ix-xitla l-ewwel li kiteb fuqha kien il-Kommandatur Malti
tal-Ordni Abela, fl-1647 fix-xogħol tiegħu msejjaħ *Descrizione
di Malta* maħruġ fl-1647. It-tieni li kiteb kien it-tabib Malti
Bonamico fis-sena 1670; kiteb ukoll fuqha il-Boccone, li billi
kellu x-xitla ta' Bonamico kiteb u pinga din ix-xitla u taha
l-isem ta' *Fungus Typhoides*. Dan kien fis-sena 1647. L-isem
Typhoides tahlha billi din ix-xitla tixbah wisq lill-fjur tal-
Buda. Din ix-xitla kienet miżmuma bħala haġa wisq għażiża,
għax kienet isservi bħala duwa kontra l-fetha u s-sabb (dissente-
rija); minħabba dina l-proprjeta' ta' fejqan is-slaten ta' Malta
kienu saħansitra jqabbd u żewġ għassiesa biex hadd ma jmissha,
biex hekk tkun tista' tinbagħat barra minn Malta. Għal-
hekk, kif qal il-kavaler Malti Boisgelin fl-opra tiegħu *Ancient
and Modern Malta*, is-slaten żammew id-dritt illi hadd ma
jista' jiġbor din ix-xitla għaliex kienet tinbagħat bħala duwa
lill-Kavaleri tal-Ordni, lill-Isptarijiet u lill dawk in-nies l-oħra
li jitolbuha; u saħansitra lil xi prinċipijiet tal-Ewropa. Billi
fuq il-Haġra tal-Ġeneral ma kontx tista' titla', kienu għa-

mli habel b'saħħtu li miegħu kien hemm bħal kaxxa li tiflaħ żewġt irġiel ħalli dawn ikunu jistgħu jmorru jiġbru din ix-xitla għażiża. Il-lum mhux la kemm titla' billi l-ħabel li kien sar fi żmien is-slaten therra u qatt ma sar ieħor f'loku.

Din ix-xitla, għalkemm ma għandha x'taqsam xejn max-xtieli tal-fjuri, aktarx tagħtik l-idija ta' Fungu; b'dan kollu hi xitla tal-fjuri *Famerogana* b'divrenżja li hi parassita. Din insibuha tikber minn fuq l-egħruq ta' żewġ xtieli li huma: *Inula Crithmoides* L. (li bil-malti nsejħulha Xorbett, Xerbett jew Xorbab) u fuq l-*Obione Portulacoides* Moq. Ta' l-ewwel issibha kullimkien, iżda, ta' l-aħħar nsibuha biss fejn hemm l-Għerq Sinjur.

Din ix-xitla, kif ġa għidna, hi rari wisq; iżda nafu li tinsab ukoll fi Sqallija, fl-Afrika ta' fuq, f'Sardinja, f'Kandja, fil-Palestina, fl-Arabja u fil-gżejjer Kanari. Nagħtu ftit tagħrif fuq din ix-xitla. L-ewwelnett din ix-xitla, li żżomm stagun biss, minn Marzu sa Mejju u mbaġħad tmut, għandha x-xebh ta' maqbad tal-mehries. Il-lewn hu aktarx aħmar skur, jagħti fil-vjola, mingħajr weraq, jitla' dritt, wisq drabi jagħmel il-friegħi, imlaħħmin u aktarx tondi, għandha bħal egħruq ftit fioxin imsemmijin *Rizomi* (basal) li jikbru fuq l-egħruq tax-xtieli ġa msemmijin. Din ix-xitla malli taraha għandha tolqtok billi ftit u xejn stramba u billi ma għandha x'taqsam xejn ma' xtieli oħra. Issibha fi rqajja' rqajja' u f'xi snin bħal April tal-1920, 1926, 1931, u 1938 kibru tassew bil-qabda.

Barra mill-isem *Cynomorium Coccineum* L. li hu tabil-ħaqq isimha għandha wkoll ismijiet oħra; *Fungus Typhoides Coccineus Melitensis* (Boccone); *Fucus Spicatus Coccineus Melitensis* (Bonamico); *Cynomorium Coccineus Officinarum* (Micali); bl-ingliż *Malta Fungus* u bit-taljan *Fungo di Malta*.